

ဆေးတက္ကသိုလ်(မန္တလေး)၏ သင်ကြားသင်ယူမှုလုပ်ငန်းများ ပိုမိုတိုးတက်ကောင်းမွန်ရေး
ဆရာ၊ ဆရာမများနှင့် တွေ့ဆုံဆွေးနွေးပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

မန္တလေးမြို့

၂၀၂၀ ပြည့်နှစ်၊ ဖေဖော်ဝါရီလ (၁၅)ရက်

- အခုလို ဆေးတက္ကသိုလ်(မန္တလေး) ဘက်စုံဖွံ့ဖြိုးတိုးတက်ရေးအတွက် သမားရိုးကျမှ ဖောက်ထွက်သောအမြင် (innovative thinking, out-of-the-box thinking) ပုံစံများနဲ့ ဆောင်ရွက်လျက်ရှိတဲ့ ပါမောက္ခချုပ်၊ ပါမောက္ခ/ဌာနမှူးများ၊ ဆရာ၊ ဆရာမများနှင့် တာဝန်ရှိသူများအားလုံးကို ချီးကျူးပါတယ်။
- ကျွမ်းကျင်မှုပိုင်းပြည့်ဝပြီး (technically savvy) ကျင့်ဝတ်လိုက်နာသော (ethically minded)၊ အနာဂတ်မျှော်မှန်းအမြင်ရှိသော (forward looking) ဆေးပညာရှင်ကောင်းများ မွေးထုတ်နိုင်ဖို့အတွက် ဆရာ၊ ဆရာမများအားလုံးက ကြိုးပမ်းဆောင်ရွက်နေတာကို တွေ့မြင်နေရခြင်းဟာ မြန်မာနိုင်ငံဆေးပညာလောကအတွက် အထူးကောင်းမွန်ပါတယ်။
- နိုင်ငံဘက်စုံဖွံ့ဖြိုးတိုးတက်ရေး၊ ပညာရပ်ဆိုင်ရာဖွံ့ဖြိုးတိုးတက်ရေးတို့အတွက် သုတေသနလုပ်ငန်းများကို တက္ကသိုလ်ရဲ့ သင်ရိုးညွှန်းတမ်းမှာ အရေးကြီးတဲ့အပိုင်းအဖြစ် သတ်မှတ်သင်ကြားပြီး ကျွန်တော်တို့ဝန်ကြီးဌာနမှလည်း သုတေသနဆောင်ရွက်ရန် ဘဏ္ဍာငွေ ယခု ၂၀၁၉-၂၀၂၀ ခု၊ ဘဏ္ဍာနှစ်မှာ ကျပ်သန်း(၃,၀၀၀) ချထားသဖြင့် အဲဒီဘဏ္ဍာငွေများနဲ့ အရေးကြီးတဲ့ သုတေသနများကို ဆောင်ရွက်စေချင်တယ်။
- လာမယ့် ၂၀၂၀-၂၀၂၁ ခု၊ ဘဏ္ဍာနှစ်မှာလည်း ကျပ်သန်း(၄,၅၀၀)အထိ သုံးစွဲနိုင်ဖို့ ရည်မှန်းထားပါတယ်။
- ဆေးတက္ကသိုလ် ကျောင်းသား၊ ကျောင်းသူများတွင် သုတေသနဆောင်ရွက်တဲ့ အလေ့အကျင့်ကောင်းများရရှိစေကာ သုတေသနဆောင်ရွက်တဲ့ ယဉ်ကျေးမှု (research culture) ဖွံ့ဖြိုးတိုးတက်ရန် အထူးအရေးကြီးတဲ့အတွက် ဆရာ၊ ဆရာမများအနေနဲ့ ပြုစုပျိုးထောင်ပြီး ဆောင်ရွက်စေချင်တယ်။
- ဝန်ကြီးဌာနအနေနဲ့ ၂၀၁၆ ခုနှစ်၊ ဧပြီလမှ အခုချိန်ထိ သုတေသနပြုလုပ်ရန် ရန်ပုံငွေ ကျပ်သန်း(၆,၀၀၀) ကို ခွင့်ပြုချထားပေးခဲ့ပါတယ်။

- အဲဒီ ရန်ပုံငွေတွေကို သုတေသနအဆိုပြုလွှာ လျှောက်ထားရယူကာ ဆရာ၊ ဆရာမများက ဦးဆောင်ပြီး ကျောင်းသား၊ ကျောင်းသူများ ပါဝင်တဲ့ အသုံးချသုတေသနများ၊ ကုထုံးဆိုင်ရာ သုတေသနများကို ဆောင်ရွက်သွားစေချင်တယ်။
- မြန်မာနိုင်ငံရှိ တက္ကသိုလ်များရဲ့ ကမ္ဘာ့အဆင့်သတ်မှတ်ချက် မြင့်မားစေရေးအတွက် တက္ကသိုလ် အလိုက် သုတေသနစာတမ်းများ ထွက်ရှိခြင်းဟာလည်း အရေးကြီးတဲ့ စံနှုန်းတစ်ခုဖြစ်ပါတယ်။
- ဆေးသုတေသနဦးစီးဌာန(ပြင်ဦးလွင်ရုံးခွဲ)မှာ ၂၀၁၉ ခုနှစ်၊ ဒီဇင်ဘာလ(၁၅)ရက်မှ စတင်ပြီး သုတေသနစွမ်းဆောင်ရည် လေ့ကျင့်မြှင့်တင်ရေးဗဟိုဌာနအဖြစ် ဖွင့်လှစ်သင်ကြားလျက်ရှိပြီး စိတ်ပါဝင်စားသူ ဆရာ၊ ဆရာမများ တက်ရောက်နိုင်ပါတယ်။
- မျှော်မှန်းရလဒ်အခြေခံသော စုစည်းချိတ်ဆက်သင်ကြားခြင်း သင်ရိုးညွှန်းတမ်း (Outcome Based Integrated Curriculum) မှာ အခြေခံအုတ်မြစ် စာသင်နှစ် (foundation year) မှ နောက်ဆုံးနှစ်အထိ သုတေသနဆိုင်ရာ သင်ကြားခြင်းများပါဝင်တာကြောင့် ထွက်ပေါ်လာမယ့် ဆရာဝန်များအနေနဲ့ သုတေသနလုပ်ကိုင်လိုတဲ့ စိတ်ဓာတ်များ ပေါက်ဖွားရှင်သန်လာမည်မှာ သေချာပါတယ်။ ဒီအချက်ဟာ နိုင်ငံရဲ့ဘက်စုံဖွံ့ဖြိုးတိုးတက်မှုအတွက် များစွာအထောက်အကူ ပြုမှာဖြစ်ပါတယ်။
- ဆေးတက္ကသိုလ်(မန္တလေး)မှာ သုတေသနကျင့်ဝတ်နဲ့ ကျွမ်းကျင်မှုပိုင်းဆိုင်ရာ ဆန်းစစ်သုံးသပ် မှုဘုတ်အဖွဲ့ (Institutional Review Board) များကို ပိုမိုတိုးချဲ့ဖွဲ့စည်းစေလိုပြီး ကျင့်ဝတ် ဂုဏ်သိက္ခာမြင့်မားနိုင်မာသော သုတေသနများဖြစ်စေရေး စောင့်ကြည့်ရေးအဖွဲ့ (office of research integrity unit) ကိုလည်း ဖွဲ့စည်းဆောင်ရွက်သွားစေချင်ပါတယ်။
- ဒါ့အပြင် မြန်မာနိုင်ငံရဲ့ ဆေးပညာလောက ဘက်စုံဖွံ့ဖြိုးတိုးတက်ရန်အတွက် ဆောင်ရွက်ဖို့ လိုအပ်နေတဲ့ သုတေသနခေါင်းစဉ်များကို စုစည်းထားတဲ့ research title bank ကိုလည်း ပြုစုထားရှိစေချင်တယ်။
- မန္တလေးဆေးတက္ကသိုလ် အပါအဝင် ကျန်းမာရေးနှင့်အားကစားဝန်ကြီးဌာနရှိ ဆေးနှင့်ဆေး နှီးနှွယ်တက္ကသိုလ်များမှာလည်း အလားတူဆောင်ရွက်သွားစေချင်တယ်။
- သုတေသနဆောင်ရွက်လိုသူများအနေဖြင့် research title bank မှ သုတေသနခေါင်းစဉ်များကို အဆင်ပြေလွယ်ကူစွာ ရွေးချယ်ဆောင်ရွက်သွားနိုင်မှာဖြစ်ပါတယ်။

- သင်ကြားသင်ယူမှုများကို အထောက်အကူပြုစေမယ့် အရေးကြီးခေတ်ပေါ် ခေါင်းစဉ်များကို အပြန်အလှန်ဆွေးနွေးခြင်း (panel discussion) နဲ့ နေ့လယ်စာစားချိန် ဆွေးနွေးပြောကြားမှု (lunch time talk) များကို ပုံမှန်အပတ်စဉ် ဆောင်ရွက်သွားစေချင်ပါတယ်။
- တိုးတက်သောနိုင်ငံများမှာရှိတဲ့ တက္ကသိုလ်များမှာ ဒီလိုပြုလုပ်တာဟာ တက္ကသိုလ်တစ်ခုရဲ့ ပုံမှန်လုပ်ဆောင်မှုပဲဖြစ်ပါတယ်။
- အဲဒီတက္ကသိုလ်ကြီးများရဲ့ တစ်ရက်တည်း၊ တစ်ချိန်တည်းမှာပင် တစ်ခုထက်မကသော အပြန်အလှန်ဆွေးနွေးခြင်း (panel discussion) နဲ့ နေ့လယ်စာစားချိန် ဆွေးနွေးပြောကြားမှု (lunch time talk) များကို တစ်ပြိုင်တည်း ဆောင်ရွက်နေပါတယ်။
- တက္ကသိုလ်မှာ သင်ကြားသင်ယူမှုကို အထောက်အကူပြုတဲ့ တက္ကသိုလ်အဆင့် ပတ်ဝန်းကျင် (university atmosphere) ကိုရရှိရန် ဖန်တီးရမှာဖြစ်ပြီး ကျောင်းသား၊ ကျောင်းသူများရဲ့ စိတ်ဝယ် သူတို့ဟာ တက္ကသိုလ်အဆင့် ပညာရပ်များသင်ကြားနေတာကို ကိန်းဝပ်နေရေး ဆောင်ရွက်ရမှာဖြစ်ပါတယ်။
- တက္ကသိုလ်မှာ အငြိမ်းစားပညာရှင်ကြီးများ၊ ဆရာ၊ ဆရာမကြီးများအား ဂုဏ်ထူးဆောင်ပါမောက္ခ (honorary professor) များ၊ ဧည့်ပါမောက္ခ (visiting professor) များအဖြစ် ခန့်အပ်တာဝန် ပေးခြင်းအပြင် မိမိတို့တက္ကသိုလ်ရဲ့ အငြိမ်းစားယူပြီးတဲ့ ထူးချွန်တဲ့ ပါမောက္ခကြီးများကို အထူး ဂုဏ်ထူးဆောင်ပါမောက္ခ (Professor Emeritus) များအဖြစ် ခန့်အပ်ပြီး သင်ကြားသင်ယူမှု လုပ်ငန်းများမှာ ပါဝင်ပံ့ပိုးနိုင်ရန် ဆောင်ရွက်ရမှာဖြစ်ပါတယ်။
- နိုင်ငံတကာသို့ရောက်ရှိနေတဲ့ မူလမြန်မာနိုင်ငံသား ဆေးနှင့်ဆေးနှီးနွယ်ပညာရှင် (diaspora professionals) များကို ဖိတ်ခေါ်ပြီး သင်ကြားသင်ယူမှုများ၊ ကုသရေးလုပ်ငန်းများမှာ ပူးပေါင်း ဆောင်ရွက်စေချင်ပါတယ်။
- ဝန်ကြီးဌာနအနေနဲ့ တက္ကသိုလ်များမှ သရုပ်ပြ (demonstrator) ရာထူးနဲ့ အလုပ်ဝင်ရောက်မယ့် ဆရာ၊ ဆရာမ သစ်လွင်များ၊ ကုသရေးမှ သင်ကြားရေးသို့ ပြောင်းလာတဲ့ ဆရာဝန်များအတွက် (၂)ပတ်တာကာလသင်ကြားမှု နည်းစနစ်ဆိုင်ရာ မွမ်းမံသင်တန်းများကို တက်ရောက်နိုင်ရေး ဆောင်ရွက်သွားမှာဖြစ်ပါတယ်။
- တက္ကသိုလ်မှာ သင်ကြားတဲ့ ဘာသာရပ်အသီးသီးမှ ကောင်းမွန်အသုံးဝင်တဲ့ သင်ခန်းစာ အကြောင်းအရာ သင်ကြားပို့ချမှု lecture များကိုလည်း ရုပ်သံရိုက်ကူးပြီး တက္ကသိုလ်ရဲ့

အင်တာနက်စာမျက်နှာမှတစ်ဆင့် ကျောင်းသား၊ ကျောင်းသူများ ပြန်လည်ကြည့်ရှုလေ့လာနိုင်ရန် ဆောင်ရွက်သွားစေချင်ပါတယ်။

- ဘွဲ့နှင်းသဘင်အစမ်းလေ့ကျင့်ခြင်း အခမ်းအနားနေ့မှာလည်း အဲဒီတက္ကသိုလ်မှ ဘွဲ့ရရှိခဲ့ပြီး အောင်မြင်ထင်ပေါ်ကျော်ကြားနေတဲ့ ပညာရှင်များမှ သူတို့ရဲ့ ကြိုးစားဆောင်ရွက်ခဲ့မှုများနဲ့ ပတ်သက်ပြီး ဟောပြောမှု (commencement speech) များကို ထည့်သွင်းပြုလုပ်သွားစေချင်တယ်။ အဲဒီလိုဆောင်ရွက်ခြင်းအားဖြင့် ဘွဲ့ရမောင်/မယ်များအနေနဲ့ အနာဂတ်ရည်မှန်းချက်များချမှတ်ရာမှာ အထောက်အကူပြုစေနိုင်မှာဖြစ်ပါတယ်။
- ဆေးလက်တွေ့ပညာရပ်များမှာ ဘုတ်အဖွဲ့အသိအမှတ်ပြု အထူးကုဆရာဝန်များ (board certified specialist) များ မြန်မာနိုင်ငံမှာ ပေါ်ထွန်းလာစေရေးကို မြန်မာနိုင်ငံဆရာဝန်အသင်းရှိ ဘာသာရပ်ဆိုင်ရာအဖွဲ့ (society) အသီးသီးနှင့် ညှိနှိုင်းတိုင်ပင် ဆောင်ရွက်စေချင်ပါတယ်။
- ဘွဲ့လွန်ဆေးလက်တွေ့ပညာရပ် သင်ကြားမှုကိစ္စရပ်များမှာ ဘွဲ့လွန်ဘွဲ့များကိုပေးတာ ကောင်းမွန်သော်လည်း (fellow system) ပုံစံနဲ့ ပေါင်းစပ်ပြီး အထူးကုဆရာဝန်များ မွေးထုတ်နိုင်ရေးကိုလည်း စဉ်းစားဆောင်ရွက်ကြစေချင်ပါတယ်။
- ကျွန်တော်တို့နိုင်ငံအတွက် အခုအချိန်မှာ အရေးတကြီးလိုအပ်လျက်ရှိတဲ့ ဆေးပညာဘာသာရပ် အသီးသီးမှာ လာမယ့်ပညာသင်နှစ်မှာ ဘွဲ့လွန်ဝင်ခွင့်အရေအတွက်များကို ပိုမိုတိုးမြှင့်ခေါ်စေချင်ပါတယ်။
- ဆေးနှင့်ဆေးနှီးနွယ်တက္ကသိုလ်များအနေနဲ့ နိုင်ငံတကာတက္ကသိုလ်များ၊ အဖွဲ့အစည်းများနှင့် နားလည်မှုစာချွန်လွှာများ ယခုထက်ပိုမိုတိုးမြှင့်ရေး လက်မှတ်ရေးထိုးကာ ပူးပေါင်းဆောင်ရွက်စေချင်တယ်။
- ကျွန်တော့်အနေနဲ့ ဆေးတက္ကသိုလ်(မန္တလေး)မှာ အုပ်စုငယ်ဖွဲ့ပြီး သင်ကြားခြင်း (small group teaching) များကို လှည့်လည်ကြည့်ရှုခဲ့ရာမှာ ကျောင်းသား၊ ကျောင်းသူများ ကိုယ်တိုင်တက်ကြွစွာပါဝင်ခြင်း၊ ဟောပြောခြင်းများဖြင့် ကျောင်းသား၊ ကျောင်းသူများ အချင်းချင်းသင်ကြားနေမှုများကို တွေ့မြင်ရပါတယ်။ ဒီလိုဆောင်ရွက်နေခြင်းဟာ မြန်မာနိုင်ငံဆေးပညာလောက ရှေ့ရေးအတွက် အလွန်ကောင်းမွန်သော လက္ခဏာဖြစ်ပါတယ်။

- တက္ကသိုလ် ပါမောက္ခချုပ်အနေနဲ့ ဆရာ၊ ဆရာမများ၊ ဝန်ထမ်းများနှင့် အလွတ်သဘော မကြာခဏ တွေ့ဆုံပြီး တက္ကသိုလ်ဘက်စုံဖွံ့ဖြိုးတိုးတက်ရေးကိစ္စရပ်များကို ပွင့်ပွင့်လင်းလင်း ဆွေးနွေးစေ ချင်ပါတယ်။
- မျိုးဆက်သစ်ဆေးပညာရှင်များအတွက် လက်ဦးဆရာများဖြစ်တဲ့ ဆရာ၊ ဆရာမများရဲ့ လိုအပ် ချက်များကို ဝန်ကြီးဌာနမှ အတတ်နိုင်ဆုံး ပံ့ပိုးပေးသွားမှာဖြစ်ပါတယ်လို့ ပြောကြားရင်း နိဂုံး ချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ညွှန်ကြားရေးမှူးချုပ်များနှင့် ဒုတိယညွှန်ကြား ရေးမှူးချုပ်များ
- ပါမောက္ခချုပ်များ
- ပါမောက္ခများ
- တွဲဘက်ပါမောက္ခများ
- ကထိကများ
- ဆရာ၊ ဆရာမများ
- တာဝန်ရှိသူများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)